

## KAI-WHAKAAKO KI RAROTONGA.

**N**O te 21 of nga ra o Maehe nei ka tu te po poroporoaki a te pakeha mo Mr. and Mrs. McGruther ki te hooro o Waerenga-a-hika, Kihipane. Ko ia te mahita o te kareti o Waerenga-a-hika. Ko te whenua i tu ai tenei kura he mea tuku na nga matua ki etahi o nga Wiremu hei whakaakoranga mo a ratau uri i muri i a ratou. Ko tenei tangata raua ko tona hoa wahine no te takiwa o Waikato, he awhekaihe anake raua. He nui te aroha o te pakeha, Maori hoki, i to raua wehenga atu me ta raua whanau. E ahu ana ki Rarotonga, ara ki tetahi o nga motu, ko Mangaia te ingoa, e 3 nga kura kei tenei motu, koia te mahita mo enei kura, ara Headmaster me tona hoa wahine ano ka mahi tahi raua. He nui ke atu te utu mo raua i te utu o tenei kura ka mahue iho nei e £600 te moni ma raua hui atu ki te utu £100 mo nga raruraru ote whare, me ona taonga katoa e tika ana mo roto. Hei te 1 o nga ra o Aperira ka rere atu i Poneke. Ka timata te utu mo raua kotahi wiki i mua-atu o te wehenga atu i Niu Tireni a ma reira katoa hoki e utu nga raruraru katoa o te haerenga. Ka mutu i te toru tau te whakaritenga mo ta raua whakaako, ki te pai raua ki te noho atu ano mo tetahi 3 tau ka ahei ano. He Maori katoa nga tangata o tenei mouere, he iti rawa atu nga pakeha.

I tae a Ta Timi Kara me Reeri Kara ki tenei po a nana i tapae te paahi moni te aroha a te pakeha, Maori hoki mo raua. He nui hoki te pai o nga korero a Timi Kara mo raua. Me tona kupu whakamutunga, i mea ia. ka kaha au ki te korero ki nga takiwa Maori e haere aua au, kia tukua mai a ratou tamariki ki tenei kura. No reira e nga hoa i tena wahi i tena wahi, kati te pupuri tonu i a koutou tamariki i te kainga. E rua nga mokopuna a Timi Kara raua ko tona wahine kei konei e kura ana, ka mohio mai koutou he pai nga whakaakoranga me nga mahi ngahau e mahia ana i tenei kura. Ko te headmaster, ara mahuna o te kura inaianei ko te mahita tua-rua, ki te kitea te pai o tona whakahaere ka tuturu ia, ki te kore ka haere he panui mo nga tangata e hiahia ana mo te tunga "headmaster."

I tu ano hoki he po poroporoaki ma nga Maori i te Wai-hirere. Me nga taonga Maori i tapaetia atu kia raua. Muri mai, i te ra tonu, i haere ai ka tukua ano e Tame Arapata raua ko tona hoa wahine he whariki he piupiu, hei powhiriwhiri atu mo raua ki era o tatou toto.

—*Heoi Na Tame Arapata.*

Makaraka,  
Kihipane.

---

Mo te Puru me kai i te WOODS' GREAT PEPPERMINT CURE—1/9, 2/9 patara.